

‘విద్య, వైద్యం మౌలిక హక్కు’ అని గిసేదించిన ‘స్త్రీ విముక్తి సంఘటన’ రాష్ట్ర సదస్సు



రాష్ట్ర సదస్సులో ప్రసంగిస్తున్న డా॥ సి. విజయ; వేదికపై లలిత, జగదీశ్వరి, డా॥ సత్యపాల్, బ్రా॥ జ్యోతిరాణి, ఎస్.రూస్సి, ఎం. లక్ష్మి, అమలేందు; సదస్సుకు హాజరైన ప్రతినిధులు

మార్చి 8 - అంతర్జాతీయ మహిళా పోరాటదినం సందర్భంగా ఈ సంవత్సరం (2017) ‘విద్య, వైద్యం ప్రజలందరికీ మౌలిక హక్కుగా అందించాలని డిమాండ్ చేద్దాం’. ‘అడుగుడుగునా విష సంస్కృతిని వ్యాప్తి చేస్తున్న ప్రసార మాధ్యమాలను నిలదీద్దాం’ అంటూ స్త్రీ విముక్తి సంఘటన పిలుపునిచ్చింది. 8.3.2017న విశాఖపట్నంలో రాష్ట్రస్థాయి సదస్సు నిర్వహించింది. సంస్థ పిలుపునందుకొని రాష్ట్రవ్యాప్తంగా జిల్లాలలోని వివిధ ప్రాంతాలలో స్త్రీ విముక్తి సంఘటన సభలు, సమావేశాలు, సదస్సులు, ర్యాలీలు నిర్వహించింది. - సరిపాడకుడు

విశాఖపట్నం, 8-3-17 :

అంతర్జాతీయ మహిళా దినోత్సవం సందర్భంగా 8.3.2017న స్త్రీ విముక్తి సంఘటన ఆధ్వర్యంలో ప్రదర్శన, అనంతరం సదస్సు జరిగాయి. ఉదయం 10.30 గంటలకు గ్రేటర్ విశాఖ మున్సిపల్ కార్పొరేషన్ వద్ద గల పార్క్ నుండి ప్రదర్శన ప్రారంభమై సదస్సు ప్రాంగణమైన అంబేద్కర్ భవన్ వరకు సాగింది. రాష్ట్రంలోని పలు ప్రాంతాల నుండి హాజరైన 800మంది ప్రతినిధులతో, స్త్రీ విముక్తి సంఘటన నాయకత్వం ముందు నడవగా క్రమశిక్షణగా, ఉత్తేజకరంగా ప్రదర్శన సాగింది.

అంబేద్కర్ భవన్ లో జరిగిన ఈ సదస్సుకు స్త్రీ విముక్తి సంఘటన రాష్ట్ర ఉపాధ్యక్షులు ఎస్. లలిత కుమారి, రాష్ట్ర కార్యవర్గసభ్యులు సి.హెచ్. జగదీశ్వరి అధ్యక్షవర్గంగా వ్యవహరించారు.

అధ్యక్షవర్గం నుండి జగదీశ్వరి మాట్లాడుతూ అంతర్జాతీయ మహిళా పోరాటదినం మహిళలు తమ హక్కుల కోసం పోరాడాలనే స్ఫూర్తి నివ్వటానికి ఉద్దేశించ బడిందని, కానీ పాలకవర్గాలు, కార్పొరేట్ వర్గాలు, కొన్ని స్వచ్ఛంద సంస్థలు ఈ పోరాడాలనే స్ఫూర్తిని దెబ్బతీసే విధంగా వంటల పోటీలు, ముగ్గుల పోటీలు, అందాల పోటీలు, సన్మాన కార్యక్రమాల వంటివి నిర్వహిస్తూ దిగజారుస్తున్నాయన్నారు.

స్త్రీ విముక్తి సంఘటన రాష్ట్ర అధ్యక్షులు డా॥ సి. విజయ తన ప్రసంగంలో కష్టజీవి మహిళల సంపాదనతోనే, చాకిరితోనే దేశంలో మెజారిటీ కుటుంబాలు మనుగడ సాగిస్తున్నాయన్నారు. “ప్రభుత్వ మద్యం విధానం ఫలితంగా శ్రామిక కుటుంబాలలో పురుషుడి ఆదాయం ఇంటికే చేరటంలేదు. పురుషునితో సమాన వేతనం లేకున్నా, పని ప్రదేశాలలో వేధింపులున్నా, వివక్షత తీవ్ర స్థాయిలో కొనసాగుతున్నా, కాంట్రాక్టు క్యాబువల్ పని విధానంలో తీవ్ర శ్రమ దోపిడికి గురవుతున్నా మహిళల అరాకొరా సంపాదనతోనే కుటుంబాలు గడుస్తున్నాయి. ఇలాంటి స్థితిలో విద్య, వైద్యం ప్రైవేటీకరించబడటం మహిళలకు పెనుభారంగా మారింది. ఎన్నో అత్యాధునిక ఆసుపత్రులు, శాస్త్ర సాంకేతిక విధానాలు ఉన్నప్పటికీ అవేవీ పేదలకు అందుబాటులో లేవు. రకరకాల ఇన్సూరెన్సు పథకాల ద్వారా వైద్యాన్ని అందుబాటులోకి తెస్తామన్న ప్రభుత్వాల ప్రచారాల్లాటలే తప్ప, అత్యంత సాధారణ వ్యాధులకే వైద్యం అందక ప్రజలు చనిపోవటాన్ని చూస్తున్నాం. మారుమూల ప్రాంతాలకు ఈనాటికీ ఆసుపత్రులు అందుబాటులో లేక, రవాణా సౌకర్యాలు సరిగా లేక ఆయా ప్రాంతాల పేదలు ముఖ్యంగా దళితులు, గిరిజనులు పడుతున్న అవస్థలు వర్ణనాతీతం. ఈ రెండు రంగాలను ప్రైవేటీకరించటమంటే వాటిలో ఉన్నటు వంటి సేవాభావాన్ని వదిలివేసి లాభాలార్జించటానికి వ్యాపారీకరించటమే. ప్రస్తుతం జరుగుతున్నదే. కనుక ప్రభుత్వమే ఈ రెండు రంగాలను నిర్వహించాలి, వాటిని హక్కుగా ప్రజలకందించాలని ఆమె డిమాండ్ చేశారు.

కాకతీయ యూనివర్సిటీ విశ్రాంత ఆచార్యులు టి. జ్యోతిరాణి మాట్లాడుతూ సమాజాన్ని మానవీయం చేసుకోవాలని, ఉన్నతీకరించుకోవాలని వచ్చిన మహిళా కార్యకర్తలందరికీ అభినందనలు తెలియజేశారు. “ప్రణాళికా లక్ష్యాలు ఏర్పాటుచేసుకొన్న 70 సం॥ల తర్వాత విద్య, వైద్యం కొరకు పోరాటం చేస్తున్నాము అంటే పాలకులు సిగ్గుపడాలి. ప్రపంచీకరణకు మానవ ముఖం

రావాలంటే విద్య, వైద్యం ప్రభుత్వరంగంలోనే ఉండాలని అమర్త్యసేన్ అన్నాడు. ప్రపంచంలో కేవలం 70-80 మంది చేతిలో ప్రపంచ సంపదలో సగంకంటే ఎక్కువ కేంద్రీకరింపబడి ఉంది. మిగిలిన మొత్తం ప్రజానీకమంతా ఆ మిగిలిన సంపదనే పంచుకుంటోంది. ఈ స్థితిలో విద్య, వైద్యం రెండూ ప్రభుత్వ నిర్వహణలోనే సాగాలి. కానీ ప్రపంచీకరణ బలోపేతం అవుతున్నకొద్దీ విద్య, వైద్యం కార్పొరేట్ శక్తుల చేతుల్లోకి మరింతగా పోతున్నాయి. ఆ కార్పొరేట్ శక్తులకు ప్రభుత్వాలు రాయితీలు కూడా ఇస్తున్నాయి. ఈ స్థితిలో కార్పొరేటీకరణ చెందిన విద్య పేదలకు అందుబాటులోకి వస్తుందా? ప్రైవేటీకరించబడిన విద్య ఫలితంగా వర్గాల మధ్య అంతరాలు మరింతగా పెరుగుతాయి. ప్రైవేటు రంగంలో తమ సుఖం, తమ స్వార్థం చూసుకునే యువత తయారు చేయబడుతోంది. ప్రభుత్వరంగంలో సామాజిక చైతన్యం, స్పృహ కలిగి విద్య అందే అవకాశం ఉంటుంది. ఆయా సంస్థల్లో అక్రమాలు చోటుచేసుకున్నప్పుడు కనీసం ప్రశ్నించే అవకాశమైనా ఉంటుంది. ప్రైవేటు విద్యాసంస్థల్లో విద్యార్థుల తల్లిదండ్రులకే ప్రవేశించే అధికారం ఉండటంలేదు. కనుక ఏరకంగా చూసినా విద్య ప్రభుత్వ రంగంలోనే ఉండాలి. ప్రైవేటు కార్పొరేట్ ఆసుపత్రుల కోసం నాశనం చేశారు. ఇక వైద్యం విషయానికొస్తే ఎంతో పేరు ప్రఖ్యాతిగాంచిన ప్రభుత్వ ఆసుపత్రులన్నింటినీ మరో ప్రత్యామ్నాయం లేదని ప్రపంచీకరణను ప్రవేశపెట్టారు. నిజానికి ప్రత్యామ్నాయం లేనిది ప్రభుత్వానికి, ప్రజలకి కాదు. విద్య వైద్యరంగాలలో ప్రపంచీకరణ ప్రవేశించింది. ఆరోగ్యం వ్యాపార వస్తువైంది. లాభాలకోసం పరీక్షలు, మందులు, ఆపరేషన్లు పెరిగాయి. బి.పి., షుగర్లు చాలామందికి ఉంటున్నాయి. తమ మందుల అమ్మకాల కోసం, అవి ఉండాల్సిన కొలతలను కూడా మార్పు చేస్తున్నారు. పౌష్టికాహారలోపం వల్ల పసిపిల్లలకు ఏర్పడే వ్యాధులలో భారతదేశానిదే అగ్రస్థానం కావటం అవమానకరమని ప్రధానమంత్రి అంటున్నాడు. ఆ స్థానంలో ఉండి అవమానమంటే సరిపోతుందా? సరైన చర్యలు తీసుకోవాలి కదా అరికట్టడానికి. మనం కనీస అవసరాల కోసం కూడా పోరాడే స్థితిని కల్పిస్తున్నారు.

ఆర్థిక నిర్మాణం, ప్రపంచీకరణ, వాణిజ్య విలువలకు అనుగుణంగానే సాంస్కృతిక విలువలుంటాయి. మానవ సంబంధాలు, కుటుంబ సంబంధాలు, స్త్రీ పురుష సంబంధాల గురించి మీడియా ప్రసారం చేస్తున్న కార్యక్రమాలు ఎలా ఉంటున్నాయి. దోపిడీ దుర్మార్గాలకు ఆమోదయోగ్యత పెంచుతున్నాయి. మన ముందున్న ప్రశ్న ఏమంటే పతనమవుతున్న సమాజాన్ని అంగీకరించటమా లేక అంతమొందించి దాని స్థానే ఉన్నతమైన, మానవీయమైన సమాజాన్ని నిర్మించు కోవటమా? ఉన్నతమైన సమాజ నిర్మాణ దిశగానే మీరు కొనసాగుతారని ఆశిస్తున్నా”నంటూ ఆమె తన ప్రసంగాన్ని ముగించారు.

ఆంధ్రా యూనివర్సిటీ ఆంధ్రాపాలజీ హెడ్ ఆఫ్ ది డిపార్ట్మెంట్ డా॥ పి.డి. సత్యపాల్ మాట్లాడుతూ ఈ సదస్సులో, ఈ చర్చలో నన్ను భాగస్వామిని చేయటం గౌరవంగా భావిస్తున్నానన్నారు. “చర్చకు పెట్టిన అంశం చాలా గొప్పగా ఉంది. మహిళా సంఘాల పరిమితుల పట్ల భ్రాంతిని తొలగిస్తూ ఉంది. భారతదేశంలో విద్య వ్యవస్థీకృత అజ్ఞానంగా ఉంది. ఇప్పటివరకు మనకున్న విద్య ప్రాథమిక విద్య, ప్రొఫెషనల్ విద్య. ఇప్పుడు ఆరెస్సెస్ వారు స్కీల్డ్ ఎడ్యుకేషన్ అంటూ తమ విధానాలను అమలుజరిపేందుకు పూనుకుంటున్నారు. ప్రభుత్వరంగ పాఠశాలల్లో, పేద విద్యార్థులుండే విద్యా సంస్థల్లో 10వ తరగతి ఫెయిలయిన విద్యార్థులను కౌన్సెలింగ్ ద్వారా స్కీల్డ్ ఎడ్యుకేషన్ వైపు మళ్ళిస్తారు. వడ్రంగం, కుట్టుపని లాంటివి నేర్పిస్తారు. కార్పొరేట్ వర్గాల వాణిజ్యవసరాలకు అనుగుణంగా ఇది కార్పొరేటీకరణను చట్టబద్ధం చేసే కుట్రపూరిత ప్రతిపాదన. ఈ దేశంలో తాగటానికి నీళ్ళకోసం, జీవించే హక్కుకోసం మహిళలు ప్రత్యేకించి దళిత, ఆదివాసీ మహిళలు తీవ్ర సంఘర్షణ పడుతున్నారు. పేదవాళ్ళుగా, స్త్రీలుగా, దళితులుగా, మైనారిటీలుగా తీవ్ర విపక్షత నెదుర్కొంటున్నారు. కులాల మధ్య సంఘర్షణ జరుగుతున్నప్పుడు స్త్రీలు తమ తమ కులాల వెనుకే ఉంటున్నారు. ఇక్కడ జెండర్ అనేది పూర్వజ్ఞ అవుతున్నది. కుటుంబానికి నీరు సమకూర్చటం మహిళల బాధ్యతగానే ఉంది. మురికి నీరు మాత్రమే దళిత మహిళలకు లభ్యమవుతున్నది. జోగినులుగా, బసివినులుగా మారుతుంది దళిత మహిళలే. విద్యలో వెనుకబడేది వారే. ఆదివాసీలు అని ప్రత్యేకంగా లేరని భారత ప్రభుత్వం తరపున ఐక్యరాజ్యసమితిలో ప్రకటించారు. అడవులు ధ్వంసం చేస్తున్నారు. ఆదివాసీల జీవితాలను విధ్వంసం చేస్తున్నారు. కులాల పుట్టుక స్త్రీ అణచివేత పునాదుల మీదనే జరిగింది. బ్రాహ్మణ వాదం, హిందూత్వ మెజారిటీవాదం వంటివన్నీ స్త్రీలకు మరింత పీడకరంగా వున్నాయి. విద్య, వైద్యం మౌలిక హక్కుగా అందాలంటే బ్రాహ్మణీయ పెట్టుబడిదారీ శక్తులను ఎదుర్కోవాల”ంటూ డా॥ సత్యపాల్ ముగించారు.

రైతుకూలీసంఘం (ఆంధ్రప్రదేశ్) రాష్ట్ర అధ్యక్షులు కా॥ రూప్సి మాట్లాడుతూ మార్చి 8ని కొందరు పర్వదినంగా జరుపుతున్నారు; మనం పోరాటదినంగా జరుపుతున్నామన్నారు. ఫిబ్రవరి 10 నుండి 12 వరకు విజయవాడలో నిర్వహించిన మహిళా పార్లమెంటులో మహిళల సమస్యల గురించి వారెవరూ ప్రస్తావనే చేయలేదు. బ్రాండిక్స్ కంపెనీలో మహిళల సమస్యలేవైతే ఉన్నాయో అలాంటి వాటి ఊసేలేదు. నీళ్ళులేక, పనులు లేక అనంతపురం వంటి కరువు ప్రాంతాల నుండి వలస కూలీలుగా వెళ్తున్నారు. ఉద్దేశపూరితంగా సామ్రాజ్యవాదం, పాలకులు భారతదేశంలో కొన్ని ప్రాంతాలను నిత్య కరువు పీడిత ప్రాంతాలుగా ఉంచుతున్న ఫలితమే ఇది. ప్రభుత్వాలు మాత్రం మహిళలను ప్రోత్సహిస్తామని పైకి చెబుతూనే కష్టజీవి మహిళలపట్ల అత్యంత నిర్లక్ష్యధోరణిని ప్రదర్శిస్తున్నాయి. అత్యాధునిక కార్పొరేట్ వైద్యం ఆరోగ్యశ్రీ ద్వారాగానీ, ఇతర ఆరోగ్యభీమా పథకాల ద్వారాగానీ అందిస్తా మంటున్నారు. వాటికి వెచ్చించే ప్రజాధనంతో ప్రభుత్వ ఆసుపత్రులను అభివృద్ధి చేయవచ్చు. అలా చేయని ఫలితంగా సాధారణమైన జబ్బులకు, తరచుగా వచ్చే జ్వరం, విరేచనాల వంటి అనారోగ్యాలకు బి.పి., షుగర్ వంటి జబ్బులకు ప్రజలందరూ వేలు, లక్షలు ఖర్చు పెట్టాల్సి వస్తోంది. ఈ కార్పొరేట్వర్గాల లాభాలకోసమని భూములను కేటాయిస్తున్నారు. ప్రజలను నిర్వాసితులను చేస్తున్నారు. ఈ విస్తాపనల్లో అందరికంటే ఎక్కువ నష్టపోతున్నది దళిత, ఆదివాసీ మహిళలేనన్నది వాస్తవం కాదా? స్త్రీలపై జరుగుతున్న

అత్యాచారాలకు కారణం అవి చేసినవాళ్ళు మాత్రమేనా? ఈ దోపిడీ సమాజం, అది వ్యాప్తి చేస్తున్న పతన విలువలు, పతన సంస్కృతి ప్రధాన కారణంగా ఉన్నాయి. అడుగడుగునా ఆవరించి ఉన్న వివక్షత పోవాలంటే, స్త్రీలపై అత్యాచారాలు నశించాలంటే, స్త్రీలు హుందాగా, గౌరవప్రదంగా జీవించాలంటే, విద్య వైద్యం ప్రజలందరికీ మౌలిక హక్కుగా అందాలంటే సంఘటిత చైతన్యంతో పోరాడటమే పరిష్కారం. అలాంటి పోరాట దీక్షను ఈ అంతర్జాతీయ మహిళా పోరాటదినాన చేపట్టాలని కోరుతూ ఆమె ముగించారు.

స్త్రీ విముక్తి సంఘటన రాష్ట్ర ప్రధాన కార్యదర్శి కా॥ లక్ష్మి మాట్లాడుతూ ప్రతి పంచవర్ష ప్రణాళికలోను లక్ష్యాలను నిర్దేశించుకోవటమే తప్ప వాటిని ఆచరణలోకి తీసుకువెళ్ళటంలేదన్నారు. “విద్య, వైద్యం పరిస్థితి కూడా అదే. ఏ పాలకులు కూడా శ్రామిక మహిళల దుర్భర జీవన పరిస్థితుల గురించి మాట్లాడటంలేదు. వ్యవసాయరంగ సంక్షోభం వల్ల ఎక్కడెక్కడికో వలసలు పోయి తక్కువ కూలికే చాకిరీ చేస్తున్న మహిళల జీవన పరిస్థితులేమిటో, బ్రాండిక్స్ వంటి పరిశ్రమల్లో అతితక్కువ వేతనానికే, ఏ విధమైన సదుపాయాలు లేని స్థితిలో పనిచేస్తున్న మహిళా శ్రామికుల జీవితాలేమిటో ఎంతో ఘనంగా నిర్వహించిన మహిళా పార్లమెంటులో చర్చించారా? కార్పొరేట్ వర్గాల మహిళలను చూపి, సిఇఓలను చూపి మహిళా సాధికారిత అంటున్నారు. కోట్లాదిమంది పీడిత మహిళలకు వారు ఎంతమాత్రం ప్రతినిధులు కారన్నది స్పష్టం. అనేక పోరాటాల ఫలితంగానే కొంతమందైనా స్త్రీలు చదువుకోగలుగుతున్నా, ఉద్యోగాలు చేస్తున్నా నిరంతర అభద్రత మధ్యనన్నది వాస్తవం. సినిమాల ద్వారా, టీవీల ద్వారా, ఇంటర్నెట్ ద్వారా పితృస్వామ్య భావజాలం మరింతగా వ్యాప్తి చెందుతోంది. ప్రభుత్వానికి వీటిని అరికట్టే శక్తి లేక కాదు. కార్పొరేట్ వర్గాల ప్రతినిధిగా ఉన్న ప్రభుత్వం ఆ బాధ్యత వహించటంలేదంతే. విద్య, వైద్యం మౌలిక హక్కుగా అందాలనే మన ఈ పిలుపును శ్రమజీవులు, విద్యార్థులు, పీడితుల మధ్యకు తీసుకువెళ్ళటమే మన ముందున్న కర్తవ్యం”గా ఆమె పేర్కొన్నారు.

స్త్రీ విముక్తి సంఘటన రాష్ట్ర కార్యవర్గ సభ్యులు కా॥ అమలేందు మాట్లాడుతూ ఈ సదస్సు విజయవంతం కావటానికి చేసిన ప్రచారంలో భాగంగా అనేకమంది ప్రజాతంత్రవాదులను, మేధావులను కలవటం జరిగిందని, సమాజంలోని పరిస్థితులపట్ల, మహిళల పరిస్థితుల పట్ల వారు ఆవేదన చెందుతున్నారన్నారు. అనేకమంది వ్యక్తులుగాను, సంస్థలుగాను స్పందన తెలియజేస్తున్నా ఇంకా సమస్యలేందుకు పరిష్కారం కావటంలేదని అడుగుతున్నారన్నారు. స్పందన మాత్రమే సరిపోదని, అందరూ సంఘటితంగా ఉద్యమించటమే పరిష్కారమని పేర్కొన్నారు. “గత 70 సం॥లుగా దేశంలోను, రాష్ట్రంలోను కొనసాగిన మహిళా ఉద్యమాలకు కొనసాగింపు మేము. ఉద్యమాల్లోకి రావటానికి మహిళలకు అనేక బంధనాలు ఉన్నాయి. మహిళలను ఉద్యమ భాగస్వాములు చేయటానికి, వారికి సరైన చైతన్యాన్ని కల్పించటానికి మేం కృషిచేస్తున్నాం” అన్నారు. మహిళా సమస్యలపై ప్రజా కళాకారులు, బాలకళాకారులు ప్రదర్శించిన సాంస్కృతిక కార్యక్రమాలు ఉత్తేజం కలిగించాయి.

సదస్సు స్ఫూర్తిదాయకంగా ముగిసింది.

○○○○○